

# Il-vara ta' S. Liena taghlaq 150 sena

Rev. Can. Chev. Vinc. Buhagiar

Kellha tkun ir-rebha ta' Kostantinu, iben S. Elena, li kisibha fuq l-Imperatur Massenzju f'taqbida ħarxa fl-inhawi ta' Ruma fuq 'Ponte Milvio' biex in-nies ta' dawk iż-żmenijiet u aktar tard l-oħrajn, jaraw b'għajnejhom klu jhossu l-qawwa tar-Reliġjon ta' Kristu. L-insara għaddew sekoli shaħ isofru persekuzzjoni waħda eħrex mill-oħra, sakemm tfaççat Elena mara qalbiena u ta' karattru sòd li qalbet l-istorja: Kristu beda miexi fil-beraħ. Kostantinu ħareġ jixbaħ lil ommu, bniedem kapaçi li jaf iħaddem moħħu u l-armi, b'qalbu tbaqbaq bl-istess heġġa li wriet minnha u li bil-fatti wrieha meta ħareġ l-editt ta' Milan (A.D. 313). Permess ta' dan l-edit il-Knisja ta' Kristu ġiet magħrufa uffiçjalment bħala soçjetà u għaqda ta' membri bid-dritt li tħaddem ħwejjigħa u taqdi l-missjoni tagħha li twassal l-Bxara t-Tajba; il-Kelma tal-verità.

Imtelligħa minn binha, l-Imperatur Kostantinu l-Kbir fuq it-Tron ta' Ruma, Elena saret l-Imperatriçi Awgusta; hi ma naqsitx tiġbor tagħrif siewi mill-isqifjiet fuq il-ħajja ta' Sidna Ġesù Kristu u fuq il-fidwa li hu wettaq għalina bil-mewt tiegħu fuq is-Salib. Il-ħsieb li ssib l-għuda tas-Salib, il-patibolu li fuqu miet Ġesù, li kien ilu mirdum taħt l-art għal ħafna snin, baqa' jhewden f'moħħa. Hija marret il-Palestina, l-art lmqaddsa, fittxet u sabet dak li xtaqet; l-għodda tal-passjoni ta' Ġesù. Għalhekk illum naraw il-Patruna tagħna S. Elena tghan-naq is-Salib ta' Kristu. Il-qaddisa tista' tghidilna bħal San Pawl: M'għandniex biex niftaħar ħlief bis-salib ta' Kristu.'

Fil-viżta pastorali tal-Isqof Ferdinando Mattei (1807-1829)<sup>(1)</sup> insibu li l-prokuraturi tal-Knisja Kolleġġjata ta' B'Kara, kienu Rev. Can. Ġużeppi Debono (iż-żgħir) u s-Sinjur Vincenzo Borg; dawn ġew magħzula mill-Kapitlu fit-18 ta' April 1820 u konfermati minn dan l-Isqof. Dan il-fatt jurina li Borg, li minn dejjem ħabb lil pajjiżu, baqa' attiv jaħdem bil-qalb fost il-poplu ta' Birkirkara, għax dejjem xtaq ikabbar ġieħ artu u l-Knisja ta' Santa Liena. Huwa sebaħħa b'opri ġodda ta' valur li għalihom ħallas minn butu.

Vincenzo Borg tweled Birkirkara fil-11 ta' Jannar 1767 minn Aloisio (Wigi) u Rosa<sup>(2)</sup>, minn familja għanja. Kiber u beda jinnegozja l-qoton ma pajjiżi barranin, billi dan il-prodott kien tajjeb għall-insiġ tal-qluġ tax -xwieni. Kien joqgħod fid-dar il-kbira f'it l-isfel mill-knisja ç-çkejknja ta' Santu Rokku. Kien bniedem għaqli avolja ma kienx ta' skola kbira. Ħbieb kbar ma naqsux iżuruh u l-fqar qatt ma tkeççew minn wara biebu, tant li laqqmuh 'Brared'.

Meta l-Francizi okkupaw Malta, għamlu ħafna wegħdi sbieħ, imma ma żammewhomx, xeħtu taħt riġlejhomm l-aktar żewġ oġġetti għeżieħ għal Mal-tin: ir-Reliġjon u l-Libertà tal-poplu. Vincenzo Borg ma ħasibix darbejn, iżda b'deċiżjoni soda ħadha kontra l-armata Franciża u flimkien mal-Maltin qalbiena żamm il-Francizi mblokkati wara s-swar. Damet sentejn din l-istorja sakemm il-Ġeneral Franciż Vabois ċieda, u Malta ħelset mill-għadu tagħha. Aktar tard, meta l-Ordni ta' S. Mikiel u S. Ġorġ, imwaqqaf fis-27 ta' April 1818 mir-Re Ġorġ II tal-Ingilterra<sup>(3)</sup> ġie estiż anki għall-Gżira ta' Malta, Vincenzo Borg ġie onorat u maħtur Kavallier ta' dan l-Ordni. Kien tassew jisthoqqu dan il-ġieħ billi kien ħareġ somom kbar ta' flus biex isseħħ l-imblokk tal-Francizi (1798-1800). Fl-1837 huwa marad, fl-10 ta' Lulju ta' dik is-sena għamel testment tiegħu<sup>(4)</sup> fejn fost ħwejjeġ oħra halla 4000 skud għall-foqra, u 500 oħra għall-Knisja ta' Birkirkara. Miet ftit ġranet wara, fl-isptar ta' Ħal Balzan.<sup>(5)</sup> Jinsab midfun fil-qabar tal-familja fil-Kripta tal-Parroċċa.

Wieħed mill-isbaħ riġali li Vincenzo Borg ta lill-Kolleġġjata ta' Birkirkara hija ċertament l-istatwa ta' S. Liena, li darbejn fis-sena tghaddi mit-toroq tagħ-na; hija żżejjen il-knisja, hija l-għaxxa tal-Karkariżi. Elena, xemx tas-sbuħija tal-grazzja t'Alla ddawwal l-istorja tal-popli bis-salib ta' Kristu li hija sabet u refgħetu fl-għola ġieħ kull irkoppa fis-sema u fl-art tmiel tu tqimu.

Imqanqal mid-dehra majestuża ta' S. Liena fil-kwadru titulari tagħna fil-Kolleġġjata<sup>(6)</sup> is-Sur Viċens Borg, għaraf jagħżel skulturi kapaċi li jagħtih biċċa xogħol ta' arti u ta' valur u ta' preġju. Kienu żminijiet feliċi għall-arti Maltija. Ftir snin qabel ma' Borg ordna x-xogħol tal-vara ta' S. Liena, il-Karkariżi kienu diġa raw il-vara ta' S. Ġużepp maħduma fi-1826 minn Ċensu Dimech. ma setax Borg ma jħossux fiduċjuż li mingħand Mastru Salv Psaila jkollu xogħol tajjeb ukoll. Mastru Salv kien diġa ħadem statwi oħra.

Mastru Salv Psaila tweled Bormla fl-20 ta' Jannar 1798 minn Tumas u Margarita Galea<sup>(7)</sup> u żżewweġ lil Lorenza Vella; kellu tifel jismu Franċes-co li meta kiber kienighin lil missieru fil-ħanut tax-xogħol tiegħu. Mastru Salv kien alliev ta' Marjanu Gerada u kien joqġhod bil-familja fi Triq il-Wied B'Kara. Ma damx igawdiha wisq lil martu Lorenza għax din mietet ta' 30 sena fl-14 ta' Frar 1841<sup>(8)</sup> meta kellha tarbija li mietet ukoll<sup>(9)</sup>. Mastru Salv miet ta' 75 sena fit-12 ta' Diċembru 1871.<sup>(10)</sup> Għax-xogħol sabiħ kemm fl-istatwa ta' S. Liena kif ukoll fl-artal maġġur tal-Kolleġġjata l-prepostu Rev. Kan. D. Salv Spiteri u l-Kapitlu għamlulu funeral kif jixraq u xejn anqas lil martu li mietet 30 sena qablu. L-iskultur Psaila ġie midfun fil-kripta tal-Parroċċa ta' B'Kara.

Il-vara ta' S. Liena nhadmet fid-dar imsejha 'Ta Santa Liena' fi Triq Għarghur B'Kara u kellha toħroġ lesta minn din id-dar għall-festa ta' S. Liena f'Awwissu tal-1837 b'pompa kbira u bi briju biex tidhol trijonfalment fil-Kollegġjata tagħha. Iżda minn dan kollu ma sar xejn. Il-benefattur li ħallas għall-vara, Vincenzo Borg, miet fis-16 ta' Lulju 1837 u ġie trasportat minn Ffal Balzan għall-Knisja Kollegġjata fejn saret quddiesa għar-ruħu. Għal din l-okkażjoni tal-funeral ta' Borg l-istatwa ġabuha qabel u bil-kwiet u poġġew il-katavru tal-benefattur sewwa sew quddiem il-vara ta' S. Liena f'nofs il-korsija. Billi l-iskultur kien jemmen bl-għajn ħażina, biex il-vara ma tigrilhiex ħsara, qiegħed hdejn riġlejha bomblu b'wiċċ ta' maskra pingut fuqu. Flok it-trijonf mistenni kien mument ta' swied il-qalb u niket. Iżda, għadda ż-żmien sewwa u l-istatwa fl-1919 ġiet indurata, kif narawha llum u dak li ma sarx meta nhadmet fl-1837 sar meta ġabuha lura mill-Belt Valletta b'kuruna ġdida tal-fidda fuq rasha u għaddiet mit-toroq ta' Birkirkara, akkumpanjata mill-baned u minn folla kbira ta' nies sa ma daħlet fil-Knisja Kollegġjata. Kienjum ta' ferħ li patta għall-ewwel nuqqas.

L-istatwa ta' Santa Liena fost ħafna oħrajn ta' Salvu Psaila inhadmet fl-imjam bl-akbar arti u reqqa tant li hija l-aqwa biċċa xogħol li ħarġet minn idejha. Imkebbes b'sentimenti reliġjużi u profondi l-iskultura ma setax ma jaħtinix figura li tqanqal devozzjoni u qima lejn il-Patrana tagħna S. Liena. Il-qima lejn S. Liena f'Malta taf iż-żminijiet u dejjem kienet il-qaddisa li ħarset il-Parroċċa tagħna. Ħarsa lejn il-vara hija biżżejjed biex malajr tinduna bil-valur artistiku u proporzjoni fil-kompożizzjoni u fil-qagħda imperjali. Imma fuq koll-ox il-wiċċ devot tagħha u l-ħarsa tagħha lejn is-salib juru l-kobor tal-misteru profund tal-fidwa tal-bniedem permezz tas-Salib. L-iskultur Psaila ma rahiex kif narawha aħna llum, imma l-ornamenti u t-tiżjin tad-deheb li għandha ma jagħmilx għajb għax-xogħol tiegħu. Kollox għandna sabiħ mill-bradella ta' taħtha sal-kuruna ta' fuq rasha u kollox ta' valur kbir. Jalla l-qima tagħna lejn il-patrana tgħaddi dan kollu u qalbna tfur bl-istess qdusija libiha għexet hi u taqşam ħajjitha mal-membri l-oħra tal-Knisja, għonja u fqar.

Il-poeta Malti Dun Ġużepp Zammit, magħruf Brighella, mill-Belt Valletta (1802 - 1890) kien joqgħod fi Triq il-Wied Birkirkara. Saċerdot għaref u kapaċi fil-kitba bil-Latin u bit-Taljan, fl-1843 ikkompona innu klassiku ta' għaxar strofi bil-latin: "Optat lux solemnibus" (Dal-jum mixtieq qed jiddi) li għadu jitkanta sal-lum fil-festa tal-qaddisa fil-Kollegġjata, Mons. Francesco Saverio Caruana, Arcisqof u Isqof ta' Malta, li tant ħadem ma' Vincezo Borg fi żmien l-imblokk tal-Franċiżi, fis-7 ta' April 1843 għoġbu jagħti 40 jum indulġenza għal min jirreċita dan l-innu.

Aktar tard il-Papa Ljun XIII (1878 - 1923) b'tifkira tal-ġublew episkopali tiegħu ħareġ digriet fis-6 ta' marzu 1893 u kkonċeda 200 jum Indulġenza kuljum lil min b'devozzjoni jinvista l-vara ta' S. Liena u jgħid xi talb quddiemha.

Nagħlaq bil-kliem li l-poplu tagħna tant iħobb ikanta fil-festa ta' S. Liena Imperatriċi Awgusta:

Ġejt magħzula biex issib

L-Ġhuda Mqaddsa tas-Salib.<sup>(12)</sup>

#### Riferenzi:

1. V.P. Mattei 18 Ottubru 1820
2. Libro Battesimo: Uff. parr. B'Kara Hawn jidher 'Orazio' flok Aloisio
3. E.B. Vella: Storja ta' Birkirkara bil-Kollegjata tagħha, 1934
4. Atti Not. Salvatore Carmelo Gera, 10 ta' Lulju 1837.
5. Libro morte (1837 - 1850) Uff. Parr. B'Kara.
6. Dan il-kwadru ħadmu l-pittur Francesco Zahra fl-1763.
7. Libro battesimo Uff. Parr. Bormla.
8. Libro Morte: Uff. Parr. B'Kara.
- 9 u 10. Ibidem.
11. L-istatwa tbierket mill-Prepostu Kan. Ġuż. Debono u tkanta l-innu 'Fortem virili pectore' malli dahlet. J. Deacon: Ġabra ta' 'mħabba u Storja Elenjana, 1978 p. 79.
12. Kav. G. Dimech Debono: Innu 'il S. Liena. 1928.

## **Micallef Marble Works**

342 Fleur-de-Lys Road, B'Kara

Telephone 442285

SUPPLIERS OF:

**Marble – Granite – Resin**

**10% discount** on Perlato and Royal Marble